

SENTENZA TAL-QORTI TAL-ĠUSTIZZJA (It-Tieni Awla)

14 ta' Ottubru 2010*

Fil-Kawża C-16/09,

li għandha bħala suġġett talba għal deċiżjoni preliminari skont l-Artikolu 234 KE, imressqa mill-Bundesfinanzhof (il-Ġermanja), permezz ta' deċiżjoni tat-30 ta' Ottubru 2008, li waslet fil-Qorti tal-Ġustizzja fil-15 ta' Jannar 2009, fil-proċedura

Gudrun Schwemmer

vs

Agentur für Arbeit Villingen-Schwenningen — Familienkasse,

IL-QORTI TAL-ĠUSTIZZJA (It-Tieni Awla),

komposta minn J.N. Cunha Rodrigues, President ta' Awla, A. Arabadjiev, A. Rosas, A. Ó Caoimh (Relatur) u P. Lindh, Imħallfin,

* Lingwa tal-kawża: il-Ġermaniż.

Avukat Ġenerali: J. Mazák,
Reġistratur: K. Malacek, Amministratur,

wara li rat il-proċedura bil-miktub u wara s-seduta tal- 10 ta' Frar 2010,

wara li kkunsidrat l-osservazzjonijiet ipprezentati:

— għal G. Schwemmer, minn R. Romeyko, avukat,

— għall-Gvern Ġermaniż, minn J. Möller u C. Blaschke, bħala aġenti,

— għall-Gvern Litwan, minn E. Matulionytė, bħala aġent,

— għall-Gvern Awstrijak, minn E. Riedl, bħala aġent,

— għall-Kummissjoni Ewropea, minn V. Kreuzschitz, bħala aġent,

wara li semgħet il-konklużjonijiet tal-Avukat Ġenerali, ipprezentati fis-seduta tal-15 ta' April 2010,

tagħti l-preżenti

Sentenza

- 1 It-talba għal decizjoni preliminari tirrigwarda l-interpretazzjoni tal-Artikolu 76 tar-Regolament tal-Kunsill (KEE) Nru 1408/71, tal-14 ta' Ġunju 1971, dwar l-applikazzjoni tal-iskemi tas-sigurtà soċjali għall-persuni impjegati u l-familja tagħhom li jiċċaqilqu għewwa l-Komunità u tal-Artikolu 10 tar-Regolament tal-Kunsill (KEE) Nru 574/72, tal-21 ta' Marzu 1972, li jistipula l-proċedura għall-implimentazzjoni tar-Regolament (KEE) Nru 1408/71, fil-verżjoni tagħhom kif emendati u aġġornati bir-Regolament tal-Kunsill (KE) Nru 118/97, tat-2 ta' Diċembru 1996 (ĠU Edizzjoni Speċjali bil-Malti, Kapitolu 5, Vol. 3, p. 3), kif emendati bir-Regolament (KE) Nru 647/2005, tal-Parlament Ewropew u tal-Kunsill, tat-13 ta' April 2005 (ĠU L 117, p. 1) (iktar 'il quddiem, ir-“Regolament Nru 1408/71” u r-“Regolament Nru 574/72”, rispettivament).
- 2 Din it-talba giet ipprezentata fil-kuntest ta' proċeduri tal-appell (“Revision”) bejn G. Schwemmer u l-Agentur für Arbeit Villingen-Schwenningen — Familienkasse (Aġenzija tal-Impjeg, Villingen-Schwenningen — Uffiċċju tal-Allowances tal-Familja, iktar 'il quddiem il-“Familienkasse”), dwar rifjut ta' hlas lill-persuna kkonċernata tal-ammont sħiħ tal-benefiċċji tal-familja fil-Ġermanja, minn Jannar 2006.

Il-kuntest ġuridiku

Il-ftehim tal-1999

- 3 Il-ftehim bejn il-Komunità Ewropea u l-Istati Membri tagħha, minn naħa, u l-Konfederazzjoni Svizzera, min-naħa l-oħra, dwar il-moviment liberu tal-persuni, iffirmit fil-Lussemburgu, fil-21 ta' Ġunju 1999 (ĠU 2002, L 114, p. 6, iktar 'il quddiem ir-“Regolament tal-1999”), jipprovdi, fl-Artikolu 8 tiegħu, koordinazzjoni tal-iskemi tas-sigurtà soċjali.

- 4 L-Anness II ta' dan il-ftehim, bit-titolu “Koordinazzjoni tas-sistemi tas-sigurtà soċjali”, fl-Artikolu 1 tiegħu jipprovdi li:

“1. Il-partijiet kontraenti jaqblu, fir-rigward tal-kuntest tal-koordinazzjoni tal-iskemi tas-sistemi tas-sigurtà soċjali, li japplikaw bejniethom l-atti Komunitarji li għalihom isir riferiment, kif inhuma fis-seħħ fid-data tal-firma tal-ftehim [tal-1999] u kif emendati bis-Sezzjoni A ta' dan l-Anness jew ir-regoli ekwivalenti għal dawn l-atti.

2. Il-frazi ‘Stat membru(i)’ fl-atti li għalihom isir riferiment fis-Sezzjoni A ta' dan l-Anness għandha tinftiehem li tinkludi l-Isvizzera, flimkien mal-Istati koperti mill-atti Komunitarji inkwistjoni.”

- 5 Fis-Sezzjoni A, punti 1 u 2 tal-Anness II tal-Ftehim tal-1999, isir riferiment għar-Regolamenti Nri 1408/71 u 574/72 rispettivament, kif aġġornati minn diversi atti enumerati fl-imsemmija punti, fosthom jinkludu, fl-aħħar lok, ir-Regolament

tal-Kunsill (KE) Nru 307/1999, tat-8 ta' Frar 1999, li jemenda r-Regolament (KEE) Nru 1408/71 u r-Regolament Nru 574/72, bil-ħsieb li jestenduhom sabiex ikopru studenti (ĠU Edizzjoni Speċjali bil-Malti, Kapitolu 5, Vol. 3, p. 355).

Ir-Regolament Nru 1408/71

- 6 L-Artikolu 1 tar-Regolament Nru 1408/71 jipprovdi li, għall-għan ta' dan ir-Regolament:

“a) ‘persuna impjegata’ u ‘persuna li taħdem għal rasha’ jfissru rispettivament:

- i) kull persuna li tkun assigurata, fuq bażi obbligatorja jew fuq bażi mhux obbligatorja l-ħin kollu, għal kontinġenza waħda jew aktar, koperti mill-fergħat ta' skema tas-sigurtà soċjali għal persuni impjegati jew persuni li jaħdmu għal rashom jew minn skema speċjali għall-uffiċjali;

- ii) kull persuna li għandha polza ta' l-assigurazzjoni obbligatorja għall-waħda jew iktar mill-kontinġenzi koperti mill-friegħi tas-sigurtà soċjali trattati f'dan ir-Regolament, fuq skema ta' sigurtà soċjali għar-residenti kollha jew għall-popolazzjoni kollha tax-xogħol jekk dawn il-persuni:
 - jistgħu jiġu identifikati bħala persuni [impjegati jew] qiegħda [jaħdmu għal rashom] bis-saħħa tal-manjiera li fiha hija amministrata jew finanzjata din l-iskema,

jew

- fin-nuqqas ta' dawn il-kriterji, għandhom polza ta' l-assigurazzjoni għal xi kontinġenza oħra speċifikata fl-Anness [I] fuq skema għall-persuni fuq ix-xogħol [impjegati jew li jaħdmu għal rashom], jew bil-fors jew b'għażla fuq bażi kontinwa jew fejn ebda skema ma teżisti fl-Istat Membru konċernat, taqbel mad-definizzjoni mogħtija fl-Anness I;

[...]

- iv) kwalunkwe persuna li hija volontarjament assicurata għall-kontinġenza waħda jew iktar koperti mill-friegħi li tkellimna dwarhom f'dan ir-Regolament, taħt skema ta' sigurtà soċjali ta' Stat Membru għall-impjegati jew dawk li jaħdmu għal rashom jew għar-residenti kollha inkella għal ċerti kategoriji ta' residenti:

- jekk tali persuna twettaq xi attività bhala impjegata jew taħdem għal rasha

jew

- jekk tali persuna kienet qabel assicurata bilfors għall-istess kontinġenza taħt skema għall-persuni impjegati jew jaħdmu għal rashom għall-istess Stat Membru;

[...]

- f) i) 'membru tal-familja' tfisser kwalunkwe persuna definita jew magħrufa bħala membru tal-familja jew iddisinjat bħala membru ta' dar bil-leġislazzjoni taħt liema benefiċċji huma pprovdu ti [...]; madanakollu, l-imsemmija leġislazzjonijiet iqisu bħala membru ta' familja jew membru ta' dar biss persuna li tgħix taħt l-istess saqaf bhall-impjegat jew bħal dak li jaħdem għal rasu, din il-kondizzjoni tkun ikkunsidrata sodisfatta jekk il-persuna inkwestjoni tkun prinċipalment dipendenti fuq dik il-persuna. [...];

[...]

[...]

- o) 'istituzzjoni kompetenti' tfisser:

- i) l-istituzzjoni li magħha l-persuna kkonċernata hija assicurata fiż-żmien ta' l-applikazzjoni għall-benefiċċji;

jew

- ii) l-istituzzjoni li mingħandha l-persuna kkonċernata hija intitolata jew se tkun intitolata għall-benefiċċji jekk hi jew membru inkella membri tal-familja tagħha kienu residenti fit-territorju ta' l-Istat Membru li fih tinsab l-istituzzjoni

[...]

[...]

- q) ‘Stat kompetenti’ jfisser l-Istat Membru fit-territorju ta’ liema tinsab l-istituzzjoni kompetenti;

[...]

- u) i) it-terminu ‘benefiċċju tal-familja’ jfisser il-benefiċċji kollha in natura u fi flus intenzjonati li jlaħħqu ma’ l-ispejjeż tal-familja taħt il-leġislazzjoni li hemm ipprovdut għaliha fl-Artikolu 4(1)(h), [...]

- ii) ‘kumpensi tal-familja’ [allowance tal-familja] jfissru l-benefiċċji perjodiċi fi flus mogħtija esklussivament b’riferenza għan-numru u, fejn meħtieġ, bl-età tal-membri tal-familja;

[...]”

- 7 L-Artikolu 2(1) tar-Regolametu Nru 1408/71 jipprovdi li:

“[D]an ir-Regolament se japplika għall-impjegati u għal dawk li jaħdmu għal rashom [u għall-istudenti] li huma jew li kienu sugġetti għal-leġislazzjoni ta’ wiehed jew iktar mill-Istati Membri u li huma ċittadini ta’ wiehed mill-Istati Membri jew li huma persuni bla Stat jew rifuġjati li jabitaw fit-territorju ta’ wiehed mill-Istati Membri, kif ukoll membri tal-familji tagħhom u tas-superstiti tagħhom.”

- 8 Skont l-Artikolu 4(1)(h) tar-Regolament Nru 1408/71, dan tal-aħħar japplika “għal-leġislazzjoni kollha li tikkonċerna l-friegħi segwenti tas-sigurtà soċjali [...] benefiċċji tal-familja.”
- 9 Skont l-Artikolu 12(1) tal-imsemmi regolament, dan tal-aħħar la jista’ jagħti u lanqas iżomm id-dritt għal diversi benefiċċji tal-istess tip għall-istess perijodu ta’ assigurazzjoni.
- 10 Skont l-Artikolu 13 tal-istess regolament, fit-Titolu II tiegħu u bit-titolu “Regoli ġenerali”:

“1. [...] persuni li għalihom japplika dan ir-Regolament jkunu suġġetti għal-leġislazzjoni ta’ Stat Membru singolu biss. Dik il-leġislazzjoni tkun determinata skond id-dispożizzjonijiet ta’ dan it-Titolu.

2. [...]

a) persuna impjegata fit-territorju ta’ Stat Membru wiehed tkun suġġetta għal-leġislazzjoni ta’ dak l-Istat anke jekk ikun jabita fit-territorju ta’ Stat Membru ieħor [...]

[...]”

- 11 Taħt it-Titolu III, Kapitolu 7 tar-Regolament Nru 1408/71, l-Artikolu 73 ta' dan tal-aħħar, bit-titolu “Persuni impjegati jew li jaħdmu għal rashom li l-membri tal-familji tagħhom jabitaw fi Stat Membru differenti mill-Istat kompetenti”, jipprovdi:

“Persuna impjegata jew li taħdem għal rasha suġġetta għal-leġislazzjoni ta' Stat Membru tkun intitolata, fejn jidhlu l-membri tal-familja tagħha li qegħdin jabitaw fi Stat Membru ieħor, għall-benefiċċji tal-familja pprovduti mill-leġislazzjoni ta' l-Istat ta' l-ewwel, bħallikieku huma kienu jabitaw f'dak l-Istat, suġġetti għad-dispożizzjonijiet ta' l-Anness VI.”

- 12 Fl-imsemmi Kapitolu 7 wkoll, l-Artikolu 76 tar-Regolament Nru 1408/71, bit-titolu “Regoli jew [ta'] prijorità fil-każijiet ta' intitolamenti sovrapposti (overlapping) [akkumulazzjoni ta' drittijiet] għall-benefiċċji tal-familja taħt il-leġislazzjoni ta' l-Istat kompetenti u taħt il-leġislazzjoni ta' l-Istat Membru tar-residenza tal-membri tal-familja”, jipprovdi:

“1. Fejn, matul l-istess perjodu, għall-istess membru tal-familja u minhabba t-twertiq ta' okkupazzjoni, il-benefiċċji tal-familja jkunu pprovduti mil-leġislazzjoni ta' l-Istat Membru li fit-territorju tiegħu il-familja tabita, l-intitolament tal-benefiċċji tal-familja dovuti skond il-leġislazzjoni ta' Stat Membru ieħor, jekk ikun xieraq taħt l-Artikolu 73 jew 74, jiġu sospiżi sa l-ammont ipprovdut fil-leġislazzjoni ta' l-ewwel Stat Membru.

2. Jekk applikazzjoni għall-benefiċċji ma ssirx fl-Istat Membru li fit-territorju tiegħu jabitaw il-membri tal-familja, l-istituzzjoni kompetenti ta' l-Istat Membru l-ieħor tista' tapplika d-dispożizzjonijiet tal-paragrafu 1 bħallikieku l-benefiċċji jkunu ngħataw fl-ewwel Stat Membru.”

- 13 Il-Punt I tal-Anness tar-Regolament Nru 1408/71, bit-titolu “Persuni impjegati jew persuni li jaħdmu għal rashom [L-Artikolu 1(a)(ii) u (iii) tar-Regolament]”, jipprovdi li:

“[...]

D. IL-ĠERMANJA

Jekk l-istituzzjoni kompetenti biex tagħti benefiċċji tal-familja skond il-Kapitolu 7 tat-Titolu III tar-Regolament hija istituzzjoni Germaniża, allura fit-tifsira ta' l-Artikolu 1(a)(ii) tar-Regolament:

- a) persuna impjegata tfisser assigurata bil-fors kontra d-disimpjeg jew kwalunkwe persuna li, bħala riżultat ta' tali assigurazzjoni, tottjeni benefiċċji fi flus taht assigurazzjoni għal mard jew benefiċċji komparabbli, jew kwalunkwe impjegat fis-servizz ċivili stabbilit salarjat minħabba l-pożizzjoni tiegħu/tagħha fis-servizz ċivili li huwa mill-inqas ekwivalenti għal dak illi fil-każ ta' persuna impjegata tirriżulta f'assigurazzjoni obligatorja kontra d-disimpjeg;
- b) persuna li taħdem għal rasha tfisser kwalunkwe persuna li taħdem għal rasha li hija marbuta:
 - li tingħaqad, jew thallas kontribuzzjonijiet fejn tidhol, assigurazzjoni tax-xjuhija fi skema għall-persuni li jaħdmu għal rashom,
 - jew

— li tingħaqad fi skema fl-ambitu ta' assigurazzjoni bil-fors tal-pensjoni.

[...]"

Ir-Regolament Nru 574/72

¹⁴ L-Artikolu 10 tar-Regolament Nru 574/72, bit-titolu "Regoli applikabbli fil-każ ta' dħul fuq xulxin (overlapping) [akkumulazzjoni] tad-drittijiet għall-benefiċċji tal-familja jew ta' l-allowances tal-familja għall-persuni impjegati jew li jaħdmu għal rashom", jipprovdi li:

"1. a) L-intitolament għall-benefiċċji jew allowances tal-familja dovuti taħt il-leġislazzjoni ta' Stat Membru, skond liema l-akkwist tad-dritt għal dawk il-benefiċċji jew allowances mhux sugġett għall-kondizzjonijiet ta' l-assigurazzjoni, l-impjeg jew l-impjeg [ta' persuna għal rasha], ikun sospiż meta, waqt l-istess perjodu u għall-istess membru tal-familja, il-benefiċċji huma dovuti biss insegwitu għal-leġislazzjoni nazzjonali ta' Stat Membru ieħor jew fl-applikazzjoni ta' l-Artikoli 73, 74, 77 jew 78 tar-Regolament, sas-somma ta'dawk il-benefiċċji.

b) Madanakollu, fejn attività professjonali jew kummerċjali titwettaq fit-territorju ta' l-ewwel Stat Membru:

i) fil-każ tal-benefiċċji dovuti jew taħt il-leġislazzjoni biss ta' Stat Membru ieħor jew taħt l-Artikoli 73 jew 74 tar-Regolament [Nru 1408/71]

lill-persuna intitolata għall-benefiċċji tal-familja jew lill-persuna li lilha għandhom jithallsu, id-dritt tal-benefiċċji dovuti jew taht il-leġislazzjoni nazzjonali ta' dak l-Istat Membru l-iehor biss jew taht dawn l-Artikoli jkunu sospizi sas-somma tal-benefiċċji tal-familja pprovdut għalihom mil-leġislazzjoni ta' l-Istat Membru li fit-territorju tiegħu il-membri tal-familja qiegħed jabita. L-ispiza tal-benefiċċji mħallsa mill-Istati Membri li fit-territorju tiegħu il-membri tal-familja qed jabita jithallsu minn dak l-Istat Membru;

[...]"

Id-dritt Germaniż

- 15 L-Artikolu 62 tal-Liġi dwar it-taxxa fuq id-dħul (Einkommensteuergesetz, iktar 'il quddiem l-"EstG") jipprovdli li persuna li jkollha domicilju jew ir-residenza abitwali tagħha fil-Ġermanja tkun intitolata għall-"benefiċċji tat-tfal" ("Kindergeld") mħallsa favur it-tfal fis-sens tal-Artikolu 63 ta' din il-liġi.
- 16 Il-kuncett ta' "tfal" huwa ddefinit kif ġej fl-Artikolu 32(1) tal-EstG:

"It-tfal' huma dawk li huma relatati fl-ewwel grad mal-persuna li tħallas it-taxxa"

- 17 L-Artikolu 65(1) tal-EStG jipprovdi li ma għandhomx jithallsu benefiċċji tat-tfal lil taf li jibbenefikaw minn tali benefiċċji f'pajjiż ieħor jew li, jibbenefikaw minnhom jekk applikazzjoni f'dan is-sens kienet ipprezentata.
- 18 Mill-proċess ipprezentat lill-Qorti tal-Ġustizzja jirriżulta li, skont l-Artikolu 27(2) tal-Ktieb III tal-Kodiċi tas-Sigurtà Soċjali (Sozialgesetzbuch, Drittes Buch), moqri flimkien mal-Artikolu 8(1) tal-Ktieb IV tal-imsemmi kodiċi (Sozialgesetzbuch, Viertes Buch), il-persuni li jeżerċitaw “impjeg minuri” (“geringfügige Beschäftigung”), fis-sens ta’ din il-leġislazzjoni, mhumiex assigurati obbligatorjament kontra r-riskju ta’qgħad.
- 19 Mill-proċess jirriżulta wkoll li, skont l-Artikolu 5(2) tal-Ktieb VI tal-Kodiċi tas-Sigurtà Soċjali (Sozialgesetzbuch, Sechstes Buch), moqri flimkien mal-Artikolu 8(3) tal-Ktieb IV ta’ dan il-kodiċi, il-persuni li “jaħdmu għal rashom b’mod minuri” (“geringfügige selbständige Tätigkeit”), fis-sens ta’ din il-leġislazzjoni, mhumiex obbligati li jassiguraw ruħhom jew li jikkontribwixxu fir-rigward tar-riskju tax-xjuħija għal skema ta’ persuni li jaħdmu għal rashom, jew li jassiguraw ruħhom fil-kuntest tal-assigurazzjoni obbligatorja għall-irtirar.

Id-dritt Svizzeru

- 20 Mid-deċiżjoni tar-rinviju jirriżulta li l-allowances cantonali għat-tfal dipendenti u tal-edukazzjoni jithallsu biss, b’mod partikolari, jekk issir applikazzjoni għalihom.

Il-kawża prinċipali u d-domandi preliminari

- 21 Skont id-deċiżjoni tar-rinviju, G. Schwemmer tirrisjedi fil-Ġermanja flimkien maż-żewġ it-tfal tagħha, li twieldu fl-1992 u fl-1995, matul l-2005, hija bdiet “attività rasha fil-qasam tas-servizzi tal-immanigġjar, sorveljanza u tindif tal-proprjetà”. Minn Mejju 2006, hija eżerċitat “impjeg minimali” ma’ impriża. Mill-proċess ipprezentat lill-Qorti tal-Ġustizzja jirriżulta li dan kien jirrigwarda “minijob” (impjeg minuri bi hlas). Din l-attività kienet eżenti mill-assigurazzjoni soċjali.
- 22 Matul il-perijodu inkwistjoni, G. Schwemmer ħallset volontarjament kontribuzzjonijiet lill-korpi Ġermaniżi fir-rigward tal-assigurazzjoni għall-irtirar, l-assigurazzjoni għall-mard u tal-assigurazzjoni għad-dipendenza.
- 23 Missier it-tfal, li G. Schwemmer kienet ilha li ddivorzjat minn miegħu mill-1997, jaħdem fl-Isvizzera. Huwa ma applikax f’dan l-Istat għall-benefiċċji tal-familja, għall-ammont ta’ EUR 109.75 għal kull wild, li għalihom, skont il-qorti tar-rinviju, huwa kien intitolat taħt il-liġi Svizzera.
- 24 B’deċiżjoni tal- 21 ta’ Marzu 2006, ikkonfermata b’rikors amministrativ fit-8 ta’ Mejju 2006, il-Familienkasse ffissa l-benefiċċju tat-tfal għall-ammont parzjali ta’ EUR 44.25 għal kull wild minn Jannar 2006, li jikkorrispondi għad-differenza bejn l-ammont tal-benefiċċji tat-tfal stabbilit bil-liġi Ġermaniża, jiġifieri EUR 154, u dak tal-benefiċċji tal-familja li għaliha kien intitolat il-missier fl-Isvizzera, jiġifieri EUR 109.75 għal kull wild

- 25 Il-Familienkasse jikkunsidra li, id-dritt ta' G. Schwemmer għall-benefiċċju tat-tfal irid jiġi ddeterminat b'riferiment għad-dispożizzjonijiet dwar l-akkumulazzjoni ta' benefiċċji stabbiliti fir-Regolamenti Nri 1408/71 u 574/72. Skont dan il-korp, peress li G. Schwemmer ma wettqitx attività professjonali jew kummerċjali fis-sens tal-Artikolu 10(1)(b)(i) tar-Regolament Nru 574/72, id-dritt għall-benefiċċji tal-familja fl-Isvizzera jiehu l-prijorità fuq id-dritt għall-benefiċċju tat-tfal fil-Germanja, skont l-Artikolu 10(1)(a) tar-Regolament Nru 574/72. Skont l-Artikolu 76(2) tar-Regolament Nru 1408/71, li japplika b'analogija, il-kwistjoni dwar jekk il-benefiċċji tal-familja stabbiliti bil-liġi Svizzera għewx effettivament imħallsa, dejjem skont il-Familienkasse, hija irrilevanti. Skont dan il-korp, u l-Finanzgericht (Qorti tal-Finanzi) li quddiemha tressqu l-proċeduri legali, l-unika interpretazzjoni possibbli tas-setgħa diskrezzjonali li baqagħlu l-Istat Membru hija biss f'ċirkustanzi eċċezzjonali u ġustifikati li jista' jitqies li l-ebda benefiċċju tal-familja ma jkun ingħata fil-pajjiż tal-impjeg.
- 26 G. Schwemmer tikkontesta din l-interpretazzjoni quddiem il-qorti tar-rinviju, billi ssostni b'mod partikolari li missier it-tfal kien astjena milli japplika għall-benefiċċji tal-familja fl-Isvizzera u dan sabiex jikkaġunalha ħsara. Din is-sitwazzjoni mhijiex irregolata bir-Regolament Nru 574/72.
- 27 F'dawn iċ-ċirkustanzi, il-Bundesfinanzhof iddecidiet li tissospendi l-proċeduri quddiemha u li tagħmel id-domandi preliminari li ġejjin lill-Qorti tal-Ġustizzja:

“1) Id-dispożizzjoni tal-Artikolu 76(2) tar-Regolament Nru 1408/71 għandha tapplika *mutatis mutandis* għall-Artikolu 10(1)(a) tar-Regolament Nru 574/72 fil-każijiet meta l-ġenitur li jkollu dritt li jitlob għall-benefiċċji tal-familja li għalihom jkun intitolat ma japplikax għalihom fil-pajjiż ta' impjeg?

- 2) Fil-każ li l-Artikolu 76, [paragrafu 2], tar-Regolament Nru 1408/71 għandu japplika *mutatis mutandis*: liema kunsiderazzjonijiet ta' diskrezzjoni tista' tibbaża fuqhom l-istituzzjoni responsabbli għall-benefiċċji tal-familja fil-pajjiż ta' residenza biex tapplika l-Artikolu 10 (1) (a) tar-Regolament Nru 574/72, bħallikieku l-benefiċċji kienu ngħataw fil-pajjiż ta' impjeg? Is-setgħa diskrezzjonali biex wiehed jippreżumi li l-benefiċċji tal-familja jkunu thallsu fil-pajjiż ta' impjeg tista' tiġi limitata meta l-persuna li tkun intitolata għalihom, intenzjonalment ma tapplikax għall-benefiċċji tal-familja u dan sabiex tikkaguna ħsara lill-persuna intitolata għall-benefiċċju tat-tfal fil-pajjiż ta' residenza?"

Fuq id-domandi preliminari

- 28 Mill-proċess ipprezentat lill-Qorti tal-Ġustizzja jirriżulta li, essenzjalment, il-kawża prinċipali tirrigwarda l-kwistjoni dwar jekk l-awtoritajiet Ġermaniżi għandhomx id-dritt li jnaqqsu l-benefiċċji tat-tfal li għalihom G. Schwemmer hija intitolata, skont il-liġi Ġermaniża, għat-tfal ikkonċernati — dritt li mhumiex sugġetti għal kundizzjonijiet ta' assigurazzjoni, ta' impjeg jew ta' impjeg ta' persuna għal rasha — għal ammont li jikkorrispondi għall-benefiċċji tal-familja li huma dovuti fl-Isvizzera, skont dawn l-istess awtoritajiet, lill-ex konjuġi ta' G. Schwemmer, jekk dan tal-aħhar sempliċement japplika għalihom.
- 29 F'dawn iċ-ċirkustanzi, għandu jitqies li, permezz ta' dawn iż-żewġ domandi tagħha, li għandhom jiġu eżaminati flimkien, il-qorti tar-rinviju għandha l-intenzjoni, essenzjalment, li tiddetermina jekk, fid-dawl tar-regoli antikumulati tad-drittijiet għall-benefiċċji msemmija fl-Artikolu 76 tar-Regolament Nru 1408/71 u tal-Artikolu 10 tar-Regolament Nru 574/72, dritt, li mhuwiex sugġett għal kundizzjonijiet ta' assigurazzjoni, ta' impjeg jew impjeg ta' persuna għal rasha, għall-benefiċċji dovuti skont il-liġi ta' Stat Membru li fih wiehed mill-ġenituri jirrisjedi mat-tfal tiegħu li favurhom jingħataw dawn il-benefiċċji jistax jiġi sospiz parzjalment f'sitwazzjoni, bħal dik inkwistjoni fil-kawża prinċipali, li fih ex konjuġi, li huwa l-ġenitur l-ieħor

tat-tfal ikkonċernati, ikun fil-prinċipju intitolat għall-benefiċċju tal-familja skont il-leġiżlazzjoni tal-Istat li fih huwa impjegat, jew sempliċiment skont il-liġi nazzjonali ta' dan l-Istat, inkella skont l-Artikolu 73 tar-Regolament Nru 1408/71, iżda ma jirċevix effettivament l-imsemmija benefiċċji peress li ma applikax għalihom.

- 30 Fil-kuntest tat-tieni domanda tagħha, l-imsemmija qorti tistaqsi b'mod iktar partikolari fuq il-kwistjoni dwar jekk ir-raġuni li għaliha l-benefiċċji tal-familja inkwistjoni ma ġewx mitluba jistax ikollha rilevanza fuq is-soluzzjoni tal-kawża prinċipali. Din id-domanda qed issir biss fl-ipoteżi fejn il-Qorti tal-Ġustizzja jkollha tikkunsidra jekk l-awtoritajiet nazzjonali għandhomx setgħa diskrezzjonali li jnaqqsu jew le l-imsemmija benefiċċji.
- 31 F'dan il-każ, huwa paċifiku li, f'sitwazzjonijiet bħal dawk tal-kawża prinċipali, skont il-Ftehim tal-1999, b'mod iktar partikolari l-Anness II tiegħu, u kif jirriżulta mill-punt 4 ta' din is-sentenza, il-frażijiet "Stat(i) membru(i)" li jinsabu fir-Regolamenti Nri 1408/71 u 574/72 jitqiesu li jirreferu, minbarra l-Istati tal-Unjoni Ewropea koperti minn dawn l-atti, għall-Konfederazzjoni Svizzera, b'tali mod li dawn ir-regolamenti jistgħu jiġu fil-kuntest tal-kawża prinċipali.
- 32 F'dawn il-proċeduri, fid-dawl tal-għan tal-kawża prinċipali, ma hemmx lok li tingħata deċiżjoni fuq il-kwistjoni dwar jekk ir-Regolament Nru 647/2005 huwiex kopert bil-Ftehim tal-1999, bħala regola ekwivalenti, fis-sens tal-Artikolu 1(1) tal-Anness II ta' dan il-ftehim, għall-atti tal-Unjoni li għalihom jirreferi l-imsemmi anness. Fil-fatt, kemm jekk hija l-verżjoni tar-Regolamenti Nri 1408/71 u 574/72 li jirriżultaw mir-Regolament Nru 307/1999, jiġifieri l-aħħar regolament li jemenda espressament imsemmi għal dak li jirrigwarda r-Regolamenti Nri 1408/71 u 574/72

fl-imsemmi Anness II, jew dak li jirrizulta mir-Regolament Nru 647/2005 li jittiehed inkunsiderazzjoni, jeħtieġ li jiġi kkonstatat li, f'dan il-każ, id-dispożizzjonijiet rilevanti huma l-istess.

- 33 Mhuwiex ikkontestat li l-benefiċċji tat-tfal stabbiliti bil-liġi Ġermaniza inkwistjoni fil-kawża prinċipali jissodisfaw il-kundizzjonijiet neċessarji sabiex jitqiesu bħala “benefiċċju tal-familja” fis-sens tal-Artikolu 4(1)(u) tar-Regolament Nru 1408/71 (ara wkoll, għal dawk li jirrigwarda l-benefiċċji stabbiliti fl-Artikolu 62 tal-ESTG, is-sentenza tal-20 ta' Mejju 2008, Bosmann, C-352/06, Ġabra p. I-3827, punti 10 u 27).
- 34 Fir-rigward tal-kamp ta' applikazzjoni personali tar-Regolament Nru 1408/71, mill-gurisprudenza tal-Qorti tal-Ġustizzja jirrizulta b'mod ċar li, meta hija istituzzjoni Ġermaniza li hija kompetenti sabiex tagħti l-benefiċċji tal-familja skont it-Titolu III, Kapitolu 7 tar-Regolament Nru 1408/71, id-definizzjoni fl-Artikolu 1a) ta' dan ir-Regolament hija eskluża minn dik fl-Anness I, punt I, D (“Il-Ġermanja”), tal-imsemmi regolament (ara s-sentenza tal-5 ta' Marzu 1998, Kulzer, C-194/96, Ġabra p. I-895, punt 35), b'tali mod li l-persuni biss li huma, għad-differenza ta' G. Schwemmer, assigurati obligatorjament fil-kuntest ta' waħda mill-iskemi msemmija fl-Anness I, punt I, D tar-Regolament Nru 1408/71 jistgħu jitqiesu li huma “persuna impjegata” u “persuna li taħdem għal rasha” fis-sens tal-Artikolu 1(a)(ii) ta' dan ir-regolament (ara f'dan is-sens, b'mod partikolari, is-sentenzi tat-30 ta' Jannar 1997, Stöber u Piosa Pereira, C-4/95 u C-5/95, Ġabra p. I-511, punti 29 sa 36; tat-12 ta' Ġunju 1997, Merino García, C-266/95, Ġabra p. I-3279, punti 24 sa 26; tat-12 ta' Mejju 1998, Martínez Sala, C-85/96, Ġabra p. I-2691, punti 42 u 43, kif ukoll tal-4 ta' Mejju 1999, Sürül, C-262/96, Ġabra p. I-2685, punt 89).
- 35 Madankollu, anki jekk jiġi aċċettat il-fatt li persuna li tinsab fis-sitwazzjoni ta' G. Schwemmer ma tistax, għall-finijiet tal-ghoti ta' benefiċċji tal-familja skont it-Titolu III, Kapitolu 7 tar-Regolament Nru 1408/71, titqies bħala “persuna impjegata” jew “persuna li taħdem għal rasha” fis-sens tad-dispożizzjonijiet flimkien

tal-Artikolu 1(a) tar-Regolament Nru 1408/71 u tal-Punt I, D tal-Anness I tiegħu, għandu jiġi rrilevat li f'dan il-każ huwa paċifiku li l-ex konjuġi ta' G. Schwemmer, missier it-tfal ikkonċernati, jeżerċita, fl-Isvizzera, attività bħala "persuna impjegata" fis-sens tal-Artikolu 1(a) tal-imsemmi regolament.

- 36 Barra minn hekk, mill-proċess ippreżentat lill-Qorti tal-Ġustizzja jirriżulta li l-imsemmija tfal, li huma dipendenti fuq G. Schwemmer u li favurihom il-benefiċċji għat-tfal jithallsu skont l-Artikolu 62 tal-EStG, għandhom jitqiesu bħala "membr[i] tal-familja" fis-sens tal-Artikolu 1(f)(i) tar-Regolament Nru 1408/71 tal-ex konjuġi ta' G. Schwemmer.
- 37 Barra minn hekk, mill-ġurisprudenza tal-Qorti tal-Ġustizzja jirriżulta li, għalkemm huwa minnu li r-Regolament Nru 1408/71 ma jsemmix speċifikament is-sitwazzjonijiet familjari wara divorzju, ma hemm xejn li jiġġustifika li jkun eskluzi mill-kamp ta' applikazzjoni tal-imsemmi regolament (ara s-sentenzi tat-3 ta' Frar 1983, Robards, 149/82, Ġabra p. 171, punt 15; Kulzer, iċċitata iktar 'il fuq, punt 32; tal-5 ta' Frar 2002, Humer, C-255/99, Ġabra p. I-1205, punt 42, u tas-26 ta' Novembru 2009, Slanina, C-363/08, Ġabra p. I-11111, punt 30).
- 38 F'dawn iċ-ċirkustanzi, id-dispożizzjonijiet tar-Regolamenti Nri 1408/71 u 574/72 dwar il-benefiċċji tal-familja għandhom jiġu interpretati li jistgħu jiġu applikati għal sitwazzjonijiet bħal dawk li taw lok għal-kawża prinċipali. Fil-fatt, minn naħa, sitwazzjoni bħal dik inkwistjoni fil-kawża prinċipali tista', kif jirriżulta mid-deċiżjoni tar-rinviju, tagħti lok għall-bidu, fir-rigward tal-istess perijodu, ta' drittijiet paralleli għal benefiċċji tal-familja, uħud min-naħa tal-omm, favur it-tfal ikkonċernati, u oħrajn min-naħa tal-missier. Min-naħa l-oħra, dawn it-tfal jaqgħu taħt il-kamp ta' applikazzjoni personali tar-Regolament Nru 1408/71, bħala membri tal-familja tal-ġenitur li għandu l-istatus ta' impjegat, u dan irrispettivament minn jekk il-ġenitur

l-iehor jiformax parti jew le mill-familja ta' dan l-ewwel ġenitur (ara, b'analogija, is-sentenza tal-4 ta' Lulju 1985, Kromhout, 104/84, Ġabra p. 2205, punt 15).

- 39 Fid-dawl ta' dak li ntqal precedentement, sitwazzjoni bħal dik inkwistjoni fil-kawża prinċipali tista' taqa' taht il-kamp ta' applikazzjoni tar-Regolamenti Nri 1408/71 u 574/72.
- 40 Għandu jtfakkar li d-dispożizzjonijiet tar-Regolament Nru 1408/71, li jiddeterminaw il-leġislazzjoni applikabbli għall-ħaddiema li jiċċaqilqu ġewwa l-Komunità hija b'mod partikolari intiża sabiex il-persuni kkonċernati jkunu, fil-prinċipju, suġġetti għall-iskema ta' sigurtà soċjali ta' Stat Membru wieħed biss, b'mod li l-akkumulazzjoni ta' leġislazzjonijiet nazzjonali applikabbli u l-kumplikazzjonijiet li jirriżultaw minħabba f'hekk. Dan il-prinċipju jinsab stabbilit b'mod partikolari fl-Artikolu 13(1) tar-Regolament Nru 1408/71 (ara f'dan is-sens, is-sentenzi tat-12 ta' Ġunju 1986, Ten Holder, 302/84, Ġabra p. 1821, punti 19 u 20, kif ukoll Bosmann, iċċitata iktar 'il fuq, punt 16).
- 41 Fir-rigward tal-benefiċċji tal-familja, l-Artikolu 73 tar-Regolament Nru 1408/71 jipprovdi li haddiem suġġett għal-leġislazzjoni ta' Stat Membru għandu jkun intitolat, fir-rigward tal-membri tal-familja tiegħu li jirrisjedu fit-territorju ta' Stat Membru ieħor, għall-benefiċċji tal-familja pprovdu fil-leġislazzjoni tal-Istat Membru tal-ewwel, daqs li kieku kienu residenti fit-territorju tiegħu l-ewwel (ara s-sentenzi tas-7 ta' Lulju 2005, Weide, C-153/03, Ġabra p. I-6017, punt 20, u Bosmann, iċċitata iktar 'il fuq, punt 17). Din id-dispożizzjoni hija intiża sabiex tiffacilita lill-ħaddiema emigranti l-ġabra tal-allowances tal-familja fl-Istati fejn huma impjegati, meta l-familja tagħhom ma tiċċaqilq magħhom (ara s-sentenza tal-4 ta' Lulju 1990, Kracht, C-117/89, Ġabra p. I-2781, punt 15), u b'mod partikolari sabiex twaqqaf Stat Membru milli jissuġġetta l-ghotja u l-ammont tal-benefiċċji tal-familja fuq ir-residenza tal-membri tal-familja tal-ħaddiem fl-Istat Membru li jipprovdi l-benefiċċji (ara f'dan is-sens,

b'mod partikolari, is-sentenza tas-7 ta' Ġunju 2005, Dodl u Oberhollenzer, C-543/03, Ġabra p. I-5049, punt 46, kif ukoll il-ġurisprudenza ċċitata).

- 42 Madankollu, jeħtieġ li jiġi ppreċiżat li l-imsemmi Artikolu 73, filwaqt li jikkostitwixxi regola ġenerali fil-qasam tal-benefiċċji tal-familja, mhux regola assoluta (ara s-sentenza Dodl u Oberhollenzer, iċċitata iktar 'il fuq, punt 49).
- 43 B'hekk, peress li hemm riskju li jkun hemm akkumulazzjoni tad-drittijiet previsti mil-leġislazzjoni tal-Istat ta' residenza flimkien ma' dawk li jirriżultaw mil-leġislazzjoni tal-Istat ta' impjeg, id-dispożizzjonijiet bħal dawk tal-Artikoli 13 u 73 tar-Regolament Nru 1408/71 għandhom jiġu mwiežna mar-regoli antikumulati li jinsabu f'dan tal-aħħar u fir-Regolament Nru 574/72 (ara, f'dan is-sens, is-sentenza Dodl u Oberhollenzer, iċċitata iktar 'il fuq, punt 49).
- 44 Konsegwentement, din il-kawża għandha tiġi trattata fid-dawl tad-dispożizzjonijiet preventivi ta' akkumulazzjoni, jiġifieri l-Artikoli 76 tar-Regolament Nru 1408/71 u 10 tar-Regolament Nru 574/72, li jipprovdur r-regoli sabiex intemmu akkumulazzjoni ta' drittijiet stabbiliti bil-leġislazzjoni tal-Istat ta' residenza tat-tfal ikkonċernati flimkien ma' dawk li jirriżultaw mil-leġislazzjoni tal-Istat ta' impjeg ta' wiehed mill-ġenituri tagħhom.
- 45 L-Artikolu 76 tar-Regolament Nru 1408/71 jinkludi, skont l-istess titolu tiegħu, “[r]egoli jew [ta'] priorità fil-kazijiet ta' intitolamenti sovrapposti (overlapping) [akkumulazzjoni ta' drittijiet] għall-benefiċċji tal-familja taħt il-leġislazzjoni ta' l-Istat kompetenti u taħt il-leġislazzjoni ta' l-Istat Membru tar-residenza tal-membri tal-familja.” Mill-kliem ta' din id-dispożizzjoni jirriżulta li hija għandha l-għan li tirregola l-akkumulazzjoni ta' drittijiet għal benefiċċji tal-familja dovuti, minn naħa, skont l-Artikolu 73 ta' dan ir-regolament u, min-naħa l-oħra, skont il-leġislazzjoni nazzjonali tal-Istat ta' residenza tal-membri tal-familja li għandhom

dritt għall-benefiċċji tal-familja minhabba l-eżerċizzju ta' attività professjonali (ara, f'dan is-sens, is-sentenzi ċċitati iktar 'il fuq, Dodl u Oberhollenzer, punt 53, kif ukoll Slanina, punt 37).

- 46 Madankollu, huwa paċifiku f'dawn il-proċeduri li l-leġiżlazzjoni Ġermaniża tagħti dritt għall-benefiċċji tal-familja bil-kundizzjoni ta' domicilju jew residenza abitwali fil-Ġermanja, u mhux, "minhabba t-twettiq ta' okkupazzjoni", kif jeżiġi l-imsemmi Artikolu 76 sabiex japplika. Konsegwentement, l-imsemmi Artikolu 76 ma japplikax għal sitwazzjoni bħalma hija dik fil-kawża prinċipali.
- 47 Għaldaqstant hemm lok li tiġi eżaminata l-applikazzjoni tal-Artikolu 10 tar-Regolament Nru 574/72 għal sitwazzjonijiet bħalma huma dawk inkwistjoni fil-kawża prinċipali.
- 48 Kif il-Qorti tal-Ġustizzja diġà ddeċidiet, essenzjalment, mir-regola antikumulu fl-Artikolu 10(1)(a) tar-Regolament Nru 574/72 jirriżulta li l-benefiċċji dovuti fl-Istat Membru iehor minn dak li fih jirrisjedi t-tifel ikkonċernat, jew skont il-leġiżlazzjoni nazzjonali biss ta' dan l-Istat Membru, inkella skont, b'mod partikolari, l-Artikolu 73 tar-Regolament Nru 1408/71, jipprevalu l-benefiċċji dovuti skont il-leġiżlazzjoni tal-Istat Membru ta' residenza ta' dan it-tifel, li huma, bħala konsegwenza, sospizi. Min-naħa l-oħra, fil-każ li tiġi mwettqa attività professjonali f'dan l-Istat tal-aħħar, l-Artikolu 10(1)(b)(i) tal-istess regolament jipprovdi s-soluzzjoni kuntrarja, jiġifieri li d-dritt għall-benefiċċji mogħtija mill-Istat Membru ta' residenza tat-tifel jipprevali fuq id-dritt għall-benefiċċji mogħtija mill-Istat Membru ta' impjeg, li huma mbagħad sospizi (ara f'dan il-każ, b'mod partikolari, is-sentenzi tad-9 ta' Dicembru 1992, McMenamin, C-119/91, Ġabra p. I-6393, punti 17 u 18, kif ukoll Weide, iċċitata iktar 'il fuq, punt 28).
- 49 Minkejja li l-Artikolu 10 tar-Regolament Nru 574/72 ma jinkludix dispożizzjoni analoga għall-Artikolu 76(2) tar-Regolament Nru 1408/71, il-Familienkasse jsostni,

fil-kawża prinċipali, li l-Artikolu 10(1) tar-Regolament Nru 574/72 għandu jinqara flimkien ma' jew b'analogija mal-imsemmi Artikolu 76(2), li jipprovi, f'sitwazzjoni "kuntrarja" minn dik tal-kawża prinċipali, ikkaratterizzata b'mod partikolari minnuqqas ta' applikazzjoni għall-ghoti tal-benefiċċji tal-familja pprezentata fl-Istat Membru ta' residenza tat-tfal ikkonċernati, setgħa li jitnaqqsu l-benefiċċji tal-familja mogħtija mill-Istat ta' impjeg, meta applikazzjoni għal benefiċċju ma gietx ipprezentata fl-imsemmi Stat ta' residenza.

- 50 G. Schwemmer issostni quddiem il-qorti tar-rinviju, għalkemm b'mod sussidjarjament li, fil-każ li l-imsemmi Artikolu 10(1) għandu jiġi interpretat b'analogija mal-Artikolu 76(2) tar-Regolament Nru 1408/71, l-awtoritajiet kompetenti għandhom, fl-eżerċizzju tas-setgħa diskrezzjonalimogħtija lilhom minn tali interpretazzjoni b'analogija, fid-dawl tal-fatt li l-ex konjuġi tagħha naqas milli japplika għall-benefiċċji stabbiliti bil-leġiżlazzjoni Svizzera, li għalihom huwa kien intitolat, u dan, fil-fehma tagħha, sabiex jikkawżalha hsara.
- 51 Fuq dawn il-punti, jeħtieġ madankollu jtifakkar li l-imsemmi Artikolu 10(1)(a), hekk kif jirriżulta mit-titolu tiegħu u mill-mod kif inhu fformulat, ifittex biss soluzzjoni għall-każijiet ta' akkumulazzjoni tad-drittijiet għall-benefiċċji tal-familja meta huma dovuti, fl-istess ħin, fl-Istat Membru ta' residenza tat-tifel ikkonċernat, irrispettivament mill-kundizzjonijiet ta' assigurazzjoni jew ta' impjeg, minn naħa, u, skont jew il-liġi nazzjonali ta' Stat Membru iehor, jew l-Artikolu 73 tar-Regolament Nru 1408/71, fl-Istat Membru ta' impjeg, min-naħa l-oħra (ara, f'dan is-sens, is-sentenza Bosmann, iċċitata iktar 'il fuq, punt 24).
- 52 Sabiex ikun jista' jitqies li tali akkumulazzjoni teżisti f'każ partikolari, mhuwiex biżżejjed, pereżempju, li tali benefiċċji jkunu dovuti fl-Istat Membru ta' residenza tat-tifel ikkonċernat u jkun, parallalment, biss jistgħu jkunu dovuti fi Stat Membru

iehor, fejn jaħdem wiehed mill-ġenituri ta' dan it-tifel (ara, b'analogija, is-sentenza McMenamin, iċċitata iktar'il fuq, punt 26).

- 53 Fil-fatt, mill-ġurisprudenza tal-Qorti tal-Ġustizzja jirriżulta li, sabiex il-benefiċċji tal-familja jistgħu jitqiesu bħala li huma dovuti skont il-leġiżlazzjoni ta' Stat Membru, il-liġi ta' dan l-Istat Membru trid tirrikonossi d-dritt għall-ħlas ta' benefiċċji favur membru tal-familja li jaħdem f'dan l-Istat. Għaldaqstant huwa neċessarju li l-persuna kkonċernata tissodisfa l-kundizzjonijiet kollha, kemm ta' forma kif ukoll ta' sustanza, imposti mil-leġiżlazzjoni interna ta' dan l-Istat sabiex tkun tista' teżerċita dan id-dritt, fosthom tista' tkun inkluża, skont il-każ, il-kundizzjoni li applikazzjoni preċedenti kellha tkun giet ipprezentata għall-ħlas ta' tali benefiċċji (ara, b'analogija mal-verżjoni preċedenti tal-Artikolu 76 tar-Regolament Nru 1408/71, is-sentenza tal-20 ta' April 1978, Ragazzoni, 134/77, Ġabra p. 963, punti 8 sa 11; tat-13 ta' Novembru 1984, Salzano, 191/83, Ġabra p. 3741, punti 7 u 10; tat-23 ta' April 1986, Ferraioli, 153/84, Ġabra p. 1401, punt 14, u Kracht, iċċitat iktar 'il fuq, punt 11).
- 54 F'dan il-kuntest, għandu jittfakkar li, f'dawn is-sentenzi tal-aħħar, ir-raġunijiet tan-nuqqas ta' applikazzjoni preċedenti baqgħu irrilevanti fuq ir-risposti mogħtija mill-Qorti tal-Ġustizzja fil-proċeduri kkonċernati.
- 55 Għaldaqstant hemm lok li jitqies li s-sospensjoni, skont l-Artikolu 10(1)(a) tar-Regolament Nru 574/72, tad-dritt għall-benefiċċji tal-familja dovuti skont il-leġiżlazzjoni ta' Stat Membru li tipprovdi li l-kisba tad-dritt għal dawn il-benefiċċji mhijiex sugġetta għal kundizzjonijiet ta' assigurazzjoni, ta' impjeg jew ta' impjeg ta' persuna li taħdem għal rasha, bħad-dritt li jirriżulta mill-Artikolu 62 tal-EStG, ma seħħ jekk il-benefiċċji ma thallsux fl-Istat Membru kkonċernat, għar-raġuni li ma ġewx sodisfatti l-kundizzjonijiet kollha meħtieġa mil-leġiżlazzjoni ta' dan l-Istat Membru sabiex l-imsemmija benefiċċji jkunu effettivament mħallsa, inkluża l-kundizzjoni li applikazzjoni preċedenti kellha tkun giet ipprezentata (ara, b'analogija,

is-sentenzi ċċitati iktar 'il fuq Ragazzoni, punt 12; Salzano, punt 11; Ferraioli, punt 15, u Kracht, punt 11).

- 56 Huwa minnu li, kif jirrileva l-Familienkasse, wara l-perijodu li matulu seħhew il-fatti rilevanti fil-kawżi li taw lok għas-sentenzi ċċitati fil-punt preċedenti ta' din is-sentenza, l-Artikolu 76 tar-Regolament Nru 1408/71, fil-verżjoni tiegħu fis-seħħ dak iż-żmien, li fuqu dawn is-sentenza jirrigwardaw, kien gie emendat sabiex jinkludi paragrafu 2 intiż biex jippermetti lill-Istat Membru ta' impjeg li jissospendi d-dritt għall-benefiċċji tal-familja jekk applikazzjoni intiza biex jingħataw dawn il-benefiċċju ma kinitx giet ipprezentata fl-Istat Membru ta' residenza u li, konsegwentement, dan tal-aħhar ma għamel ebda hlas.
- 57 Madankollu, dan il-fatt ma naqqasx mill-importanza tal-ġurisprudenza ċċitata fil-punt 55 ta' din is-sentenza għall-finijiet tal-interpretazzjoni tal-Artikolu 10 tar-Regolament Nru 574/72, li, għad-differenza tal-imsemmija verżjoni preċedenti tal-Artikolu 76 tar-Regolament Nru 1408/71, ma kinitx giet issupplimentata bir-Regolament tal-Kunsill (KEE) Nru 3427/89, tat-30 ta' Ottubru 1989 (ĠU L 331, p. 1), li madankollu emenda f'diversi aspetti kemm il-verżjoni fis-seħħ dak iż-żmien tar-Regolament Nru 1408/71 kif ukoll dik tar-Regolament Nru 574/72.
- 58 Barra minn hekk, mill-ġurisprudenza tal-Qorti tal-Ġustizzja jirriżulta li l-leġiżlazzjoni tal-Unjoni fil-qasam ta' koordinazzjoni tal-liġijiet nazzjonali ta' sigurtà soċjali, fid-dawl b'mod partikolari tal-għanijiet li fuqhom hija bbażata, ma tistax, hliet f'każ ta' eċċezzjoni esplicita skont dawn l-għanijiet, tiġi applikata b'mod li ċċaħhad il-ħaddiem emigrant jew lil dawk li għandhom dritt li jibbenefikaw mill-benefiċċji mogħtija skont il-leġiżlazzjoni biss ta' Stat Membru (ara, f'dan is-sens, is-sentenzi tas-6 ta' Marzu 1979, Rossi, 100/78, Ġabra p. 831, punt 14, tat-12 ta' Ġunju 1980, Laterza, 733/79, Ġabra p. 1915, punt 8; tad-9 ta' Lulju 1980, Gravina, 807/79, Ġabra p. 2205, punt 7; tal-24 ta' Novembru 1983, D'Amario, 320/82, Ġabra p. 3811, punt 4, u Kromhout, iċċitata iktar'il fuq, punt 21). Minn dan isegwi li ma jkunx konformi mal-imsemmi għanijiet li dispożizzjoni preventiva ta' akkumulazzjoni, bħal dik tal-Artikolu 10 tar-Regolament Nru 574/72 tiġi interpretata b'mod li jwassal għall-għoti effettiv ta' ammont li huwa inferjuri għal kull benefiċċju meħud individwalment (ara b'mod

partikolari, is-sentenzi tas-6 ta' Marzu 1979, Rossi, iċċitata iktar 'il fuq, punti 14 *et seq.*; tad-19 ta' Frar 1981, Beeck, 104/80, Ġabra p. 503, punt 12, kif ukoll Kromhout, iċċitata iktar 'il fuq, punt 21).

- 59 Fid-dawl ta' dak li ntqal precedentement, ir-risposta għad-domandi magħmula għandha tkun li l-Artikolu 76 tar-Regolament Nru 1408/71 u l-Artikolu 10 tar-Regolament Nru 574/72 għandhom jiġu interpretati fis-sens li dritt, li mhuwiex sugġett għal kundizzjonijiet ta' assigurazzjoni, ta' impjieg jew ta' impjieg ta' persuna li taħdem għal rasha, għall-benefiċċji dovuti skont il-leġiżlazzjoni ta' Stat Membru li fih genitur jirrisjedi mat-tfal tiegħu li favurijom dawn il-benefiċċji jingħataw ma jistgħux jiġu sospizi parzjalment f'sitwazzjoni, bħal dik inkwistjoni fil-kawża prinċipali, li fiha l-ex konjuġi, li huwa l-ġenitur l-ieħor tat-tfal ikkonċernati, ikollu fil-prinċipju dritt għall-benefiċċji tal-familja skont il-leġiżlazzjoni tal-Istat li fih huwa impjegat, jew semplicement skont il-leġiżlazzjoni nazzjonali ta' dan l-Istat, inkella bl-applikazzjoni tal-Artikolu 73 tar-Regolament Nru 1408/71, iżda ma jircevi effettivament l-imsemmija benefiċċji għar-raġuni li huwa ma pprezentax applikazzjoni għal dan il-għan.

Fuq l-ispejjeż

- 60 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, il-Qorti tal-Ġustizzja (It-Tieni Awla) taqta' u tiddeċiedi:

L-Artikolu 76 tar-Regolament tal-Kunsill (KEE) Nru 1408/71, tal-14 ta' Ġunju 1971, dwar l-applikazzjoni tal-iskemi tas-sigurtà soċjali għall-persuni impjegati u l-familja tagħhom li jiċċaqilqu għewwa l-Komunità u l-Artikolu 10 tar-Regolament tal-Kunsill (KEE) Nru 574/72, tal-21 ta' Marzu 1972, li jistipula l-proċedura għall-implimentazzjoni tar-Regolament (KEE) Nru 1408/71, fil-verżjoni tiegħu emendata u aġġornata bir-Regolament tal-Kunsill (KE) Nru 118/97, tat-2 ta' Diċembru 1996, kif emendati bir-Regolament (KE) Nru 647/2005, tal-Parlament Ewropew u tal-Kunsill, tat-13 ta' April 2005, għandhom jiġu interpretati fis-sens li dritt, li mhuwiex suġġett għal kundizzjonijiet ta' assigurazzjoni, ta' impjeg jew ta' impjeg ta' persuna li taħdem għal rasha, għall-benefiċċji dovuti skont il-legiżlazzjoni ta' Stat Membru li fih ġenitur jirrisjedi mat-tfal tiegħu li favurijom dawn il-benefiċċji jingħataw ma jistgħux jiġu sospizi parzjalment f'sitwazzjoni, bħal dik inkwistjoni fil-kawża prinċipali, li fiha l-ex konjuġi, li huwa l-ġenitur l-iehor tat-tfal ikkonċernati, ikollu fil-prinċipju dritt għall-benefiċċji tal-familja skont il-legiżlazzjoni tal-Istat li fih huwa impjegat, jew sempliċement skont il-legiżlazzjoni nazzjonali ta' dan l-Istat, inkella bl-applikazzjoni tal-Artikolu 73 tar-Regolament Nru 1408/71, iżda ma jirceviz effettivament l-imsemmija benefiċċji għar-raġuni li huwa ma pprezentax applikazzjoni għal dan il-għan.

Firem